

ننگر نٿي جي جنساري عيد تي پڙهيل ۽ ڳايل مداحون

خوشي جا تهوار ۽ وڏا برڪتي ڏينهن ملهائڻ هر قوم جي اعتقاد ۾ مروج آهن. اهي ايترا پراڻا آهن، جيترو انسان ذات جو وجود. انهن ڏٺن کي عقيدت، خوشي ۽ مانائتي سينگار سان هر هنڌ هر خطي ۾ مختلف موقعن جي نسبت سان، مقرر ڏينهن تي سٺي ۽ نوڊي اهميت سان ملهايو وڃي ٿو.

اسلام ۾ به اهڙا تهوار مقرر ٿيل آهن ۽ اهي ملهايا وڃن ٿا. انهن تهوارن مان ٻه تهوار ”عيد الفطر ۽ عيد الاضحى“ جا اهڙا ڏينهن آهن، جي نهايت ئي جوش و خروش سان ملهايا وڃن ٿا. ننگر نٿي ۾ عيد ملهائڻ جو طريقو ۽ نمونو بلڪل نرالو، وڻندڙ، پر رونق ۽ باذوق آهي. منهنجي خيال ۾ موجوده وقت ۾ اها عيد جي طرز ڪٿي به نظر نه ايندي، اها صرف ۽ صرف ننگر نٿي ۾ ئي پسي سگهجي ٿي.

رمضان شريف جي ۲۹ تاريخ شام جو چئڻ بجي اٺ تي نقارا ٻڌي، گودڙي وڄائي شوال جو چنڊ ڏسڻ ۽ عيد ملهائڻ جي منادي ڏني ويندي آهي. اها گودڙي نٿي جي مسجد خضراحيات ويجهو چاندني چوڪ مان شروع ٿي، شهر جي اردگرد گهمائي، نوبت وڄائي، ڏيندورو ڏيئي، واپس مغرب مهل ساڳي چاندني چوڪ وٽ اچي ختم ٿيندي آهي. چنڊ ڏسڻ جو اطلاع به نوبت وڄائڻ ۽ گهڙيال جي ٺڪائڻ ذريعي ڏنو ويندو آهي. چنڊ ڏسڻ جي صورت ۾، عيد جي رات هرڪو پنهنجي حال سارو عيد ملهائڻ جي تيارين ۾ مشغول ٿي ويندو آهي. آخري رات سڄي

رات کليل شاهي بازار مان رهيل سهيل ضروري شين جي خريداري به مڪمل ڪئي ويندي آهي.

عيد جي ڏينهن صبح ساڻ هرڪو عيد نماز جي تياري ڪري، نوان ڪپڙا پائي، دولهه دريا خان جي ٽڪر ۽ ميران محمد يوسف شاه جي گورستان لڳ رضوي ساداتن جي مقام وٽ ٺهيل وڏي عيد گاهه (نٿي شهر کان ڏيڍ ميل جي فاصلي تي) تي عيد نماز ادا ڪرڻ ويندو آهي.^(۱) ڪي بسن ۾، ڪي ٽرڪن تي، ته ڪي ٽانگن ۾، ڪي گڏه گاڏين ۾، ته ڪي ڪارن ۽ سوزوڪين ۾، ڪي رکشائون ۾ ته ڪي موٽر سائيڪلن تي، ڪي اٺن تي، ته ڪي گهوڙن تي، ته ڪي سائيڪلن تي، ته ڪي پنڌ پيادا اتي گڏ ٿيندا آهن. پس گردائيءَ مان به تمام گهڻا ماڻهو انهي عيد گاهه تي نماز ادا ڪرڻ ايندا آهن. هر ڪنهن کي حال سارو نوان ۽ سٺا ڪپڙا پهريل هوندا آهن. ان موقعي تي هزارن جي تعداد ۾ ماڻهو اچي گڏ ٿيندا آهن. ٻارن جو تمام وڏو ۽ گهڻو تعداد هوندو آهي. نٿي جو مفتي ۽ جامع مسجد جو پيش امام (موجوده وقت پروفيسر ڊاڪٽر حافظ عبدالباري صديقي) انهيءَ نماز جي امامت ڪندو آهي.

نٿي جي عيد تي پالڪين جو سلسلو

نٿي شهر ۾ اڄ ڏينهن تائين ٻنهي عيدن تي ٽي پالڪيون، ٻه شيرازي^(۲) سيدن جي ڀڳدارن ۽ مرشدن جون ۽ هڪ پالڪي قاضي صاحب جي، نڪرنديون آهن. موجوده ٻن ڀاڱارن مان سيد اسماعيل

(۱) انهي کان هڪ ڪلاڪ اڳ ۾ نٿي جي شاهجهان مسجد جا جامع مسجد سڏبي آهي، انهي ۾ مذنون، جهور پوڙهن، انڌن، منڊن، لولن، لنگڙن ۽ بيمارن وغيره لاءِ نماز پڙهائي ويندي آهي، جيڪي مٿي مڪلي تي نه وڃي سگهندا آهن.

(۲) تحفة الڪرام جي صفحي ۴۵۵ تان ورتل. نٿي ۾ شيرازين جي جد امجد شاهه مراد شيرازي عليه الرحمه (هي ڄام نظام الدين وارو دور آهي) جي اولاد مان سيد منظورجو اولاد ۽ کانئس پوءِ سندس نالي وارو فرزند سيد احمد بزرگي جي گادي جو مسند نئين ٿيو. وڏن جي دستور کي سهڻي نموني سان زنده رکندي نڀاهيندو آيو. تنهن کان پوءِ سيد احمد جو فرزند سيد محمد ظاهر وڏن جو جانشين ٿيو. جنهن ٿوري وقت کان پوءِ حرمين شريفين جي زيارت جو ارادو ڪيو. جيئن ته سندس فرزند سيد عبدالرحمان صغير هو، انهي ڪري پنهنجي سهري سيد شمس الدين ولد سيد حسين بن منصور کي پنهنجي گادي تي *

شاه (هن وقت عمر ۴۰ سال کن) جي پالڪي سندس مريد ذات جا گندرا (جيڪي انهي وقت پالڪي ڪشندڙ يعني گهوڙا سڏبا آهن) ڪشندا آهن. اهي صبح جو سوڀر سيد اسماعيل شاه جي خانقاه واقعي شيرازي محلي ۾ گڏ ٿيندا آهن. اتان صبح جو ۸ بجي عيد گام ڏانهن نماز پڙهڻ ويندا آهن ۽ پالڪي سان گڏ انهن گهوڙن جو هڪ اڳواڻ جو خليفو سڏبو آهي. پالڪي جو هلندي هلندي بلند آواز ۾ هيئن چوندا رهندو آهي.

”يا اهل مومنان“

گهوڙا ۽ ٻيا جواب ۾ چوندا:

”دين دين محمد“

انهي کان پوءِ وري وقفن وقفن چوندا ته:

”مدد تي مرشد شاه مراد عليه الرحمة“

اڳيان هڪ ماڻهو گهڙيال جا نڪاءُ ڪندو هلندو آهي. ان سان عجهه ماڻهو جهنڊا کڻي هلندا آهن. گهوڙا چئن کان وڌيڪ هوندا آهن، انهي ڪري واري واري سان ڪلهو مٽائيندا رهندا آهن. اهڙي طرح سان پالڪي دولهه دريا خان جي ٽڪر وٽان ٿيندي، عيد گام وٽ پهچندي آهي. جتي پاڳارو مريدن ۽ گهوڙن سميت عيد نماز ادا ڪندو آهي ۽ واپس پڻ ساڳئي نموني سان رستي تان اچي شيرازي محلي ۾ مسجد صف (هيءُ شاه مراد شيرازي پنهنجي هٿن سان تعمير ڪرائي

* عارضي طور انهي شرط سان وهاريائين ته جڏهن سندس مٿيون فرزند لائق ٿيندو. تڏهن گادي، گادي نشين سيد عبدالرحمان جي حوالي ڪندو. ٿوري ئي وقت کان پوءِ خبر آئي ته سيد محمد طاهر حرمين شريفين ۾ رحلت ڪري ويو. اتفاقن سيد شمس الدين، انهي کان اڳ ۾ ئي ٿي ۾ وفات ڪري ويو ۽ گادي وري سندس پٽ سيد حسين سنڀالي، ڇاڪاڻ ته سٽيد عبدالرحمان اڃا به صغير هو، جو نيٺ وڏو ٿيو ۽ پنهنجي والد مرحوم سيد محمد طاهر جي امانت جو دعويدار ٿيو. اتي شيرازي سيدن، سندن خليفن، معتقدن ۽ بزرگن، سيد حسين جي بزرگي جي آداب ۽ سندس محرومي جي ڊپ کان به گاديون مقرر ڪيون. سيد عبدالرحمان ولد سيد طاهر، ٻن گادين جي فيملي کان پوءِ صفح جي بيڪ، اضحي جي گوشت جي تقسيم ۽ سواڙي ۾ پهريون نمبر مقرر ٿيو. جڏهن ته سيد علي جي جانشين سيد حسين جي بيڪ کي پاسي مقرر ٿي. اهڙي طرح سيراڙين جون ٻه ڀڳون ٿي ويون.

هئي) ۾ قيام پذير ٿيندو آهي.

شيرازين جو پيو پاڳارو سيد گل بهار علي شاهه^(۱) (هن وقت ۲۰۰۳ع ۾ عمر اٽڪل ۵۵ سال) پنهنجي حويلي واقع پاڳارهه محل (اهو مخدوم محلو به سڏبو آهي) ۾ پڻ ساڳئي ڏينهن صبح جو ۸ بجي عيد گاهه ڏانهن روانو ٿيندو آهي. سندس پالڪي اگر محلي جا شيدي ڪندا آهن. اهو پاڳارو پنهنجي پالڪي ۽ گهوڙن سميت رستي ۾ ايندڙ مير گل شاهه شيرازي جي ٺهرايل مسجد^(۲) وٽ پنجن منٽن جي ساهي بعد عيد گاهه تي پهچندو آهي. رستي ۾ خليفو ساڳي مٿين نموني جا نعرا (يا اهل مومنان وغيره) ورد ڪندو رهندو آهي. نماز ادا ڪرڻ بعد اهو پاڳارو به واپسي ۾ اچي مٿي ڄاڻايل مسجد صفر ۾ ڏينهن جو يارهين بجي پهچندو آهي. اتي ٻيا پڳدار جيڪي پالڪين سان نوازيل نه آهن، پر شاهه مراد جي سوت سيد جلال شاهه جي پٽ ۽ سنڌ جي پهرئين قاضي القضاات ميون سيد عالي شيرازي جي اولاد مان، موجوده پڳدار سيد شوڪت حسين شاهه ۽ سيد الهڏنه شاهه پڻ اچي مسجد صفر ۾ گڏ ٿيندا آهن.^(۳) اتي ٻيا به شيرازي سيد، انهن پاڳارن جا دوست احباب ۽ مريد اچي گڏ ٿيندا آهن. هر ايندڙ ماڻهو مسجد ۾ داخل ٿيڻ شرط باادب جهڪي محراب وٽ ويٺل پڳدارن سان عيد ملندو آهي، ڪانئن دعا به وٺندو آهي ۽ ٻين ويٺلن سان به عيد مبارڪ ڪندو آهي. اتي ويٺل سمورن ماڻهن کي شربت پياريو ويندو آهي. ٺيڪ يارهين بجي شهر جو مفتي ۽ عيد نماز جو پيش امام ڊاڪٽر عبدالباري صديقي،^(۴) قرآن شريف جي چند حافظن سميت اچي اتي سهڙندو آهي. انهي وقت شيرازين جي هڪ معتقد شاعر مرحوم صاير، پتڪمي ٺٽوي جي شاهه

(۱) ولد گلزار علي شاهه، ولد گل حسن شاهه، ولد خدا بخش شاهه ولد سيد صالح محمد شاهه، ولد فتح محمد شاهه.

(۲) شيرازين جي وڏن جا اصل گهر اتي به موجود هئا. اهي پلاٽ اڃا تائين به اتي ڊنل حالت ۾ موجود آهن. اها مسجد هن وقت ميونسپالٽي ٺٽي جي ڪراچي ناڪي لڳ واقع آهي.

(۳) حيرتڪن ڳالهه اها آهي ته اتي انهن سمورن پاڳارن کي پنهنجن وڏن جون پڳون (دستار) مٿن تي رکيل هونديون آهن.

(۴) انهن جا وڏا به شيرازين سان گڏ شيراز مان آيل آهن.

مراد شيرازي جي شان ۾ ٺاهيل هيٺين مدح سرلاپ سان پڙهي ويندي آهي.

بسم الله الرحمن الرحيم

(۱)

هادي حق جا بيشڪ ڪريان حمد هزارا،
بي نشان جنهن هي جان جو تيا جڳ جيارا،
پيدا پاڪبا رزاق پنجنن پيارا،
منجهان تن گلبدن تون ٿي نور نيارا،
شاه مراد ڪر مون شاد قطب پير ڪرارا.

(۲)

خداوند ڪيئن پسند آهين آل علي جو،
صاحبزادا تون اولاد پلا پشت پليءَ جو،
خاندان بي گمان ويا وير ولي جو،
نوري نور تون مشهور سچا شعر سچارا،
شاه مراد ڪر مون شاد قطب پير ڪرارا.

(۳)

منجهه شڪر ڪيو ختم فرقان فهيماء،
پاڙهيو پاڻ ڪرم سان توکي رب رحيماء،
قرآن سندو شان ٿيو نصيب نعيماء،
ڪيا ڪلام تو تمام سورون صحيح سپاراء،
شاه مراد ڪر مون شاد قطب پير ڪرارا.

(۴)

شيراز سندو راز آهين خوب خزانو،
اوهان منجهه گوهر گنج ڪيو رب روانو،
ڪل قلم منجهه علم تون پير يگانو،
توتي گهوٽ ٿي پالوت ڌڻي پاڪ جي پارا،
شاه مراد ڪر مون شاد قطب پير ڪرارا.

(۵)

اوجي ذات تون سادات سيد شاه سونهارو،
 احمد شاه والد واه اوهان جو بابو پلارو،
 برادر ۾ بهتتر تون قرب ڪرارو،
 اخلاص اوهانجو راز سڀني سان سراسرا،
 شاه مراد ڪر مون شاد قطب پير ڪرارا.

(۶)

رب رحيم ڪئي ڪريم توسان ٻاجهه شيرازي،
 توتي پاڳ پلي پاڳ تون سرتاج شيرازي،
 سيد سپ آهين عجب سارو راج شيرازي،
 سيد سدیر کنديون ڪير پارس پير پاڳارا،
 شاه مراد ڪر مون شاد قطب پير ڪرارا.

(۷)

اوهان جو وير آهي وزير شاه حسين حضوري،
 عرض بيگ اندر سيگ چوي سنڌ سموري،
 اوهانجي راز سان نواز ڪري پلڪ ۾ پوري،
 لاهي ڏيل تان دليل مـٺڙي اهڪ آزارا،
 شاه مراد ڪر مون شاد قطب پير ڪرارا.

(۸)

خادم خاص پهريائين پاس ناليدار نشانبر،
 پسي دين ٿيو مريد عيسيٰ شيخ اکابر،
 درويش اوهانجي پيش آيو پيش برابر،
 مانجهي مت نه سو گهٽ عزت وار اپارا،
 شاه مراد ڪر مون شاد قطب پير ڪرارا.

(۹)

مليو مان هر مڪان ننگر شهر نوازيو،
 مريدن جو تن من اندر پهر نواز،
 چوٽمين رات سين پڙيلت شب صبح نواز.

صدق مند ڪريو پنڌ اچن مرد متارا،
شاهه مراد ڪر مون شاد قطب پير ڪرارا.
(۱۰)

موتي زمرد اوهان تي پڙ سهره ساڄ سونهن ٿا،
چاندوتي گل جهلي جهل چاڇا چاڇا سونهن ٿا،
واسيا ورس پريون پاس اڃا آڄ سونهن ٿا،
جهمڪار ٿي چوڌار ڪٽهڙي پار ڪنارا،
شاهه مراد ڪر مون شاد قطب پير ڪرارا.
(۱۱)

پرڏيهي اچن سيئي سٿيو نام اوهانجو،
وٺي رند اندر سنڌ پڇن گام اوهانجو،
پڇي ڏس وٺي گس ڪن سلام اوهانجو،
گڏيا گرد ميان مرد پڙهن ورد ويچارا،
شاهه مراد ڪر مون شاد قطب پير ڪرارا.
(۱۲)

طالب ترٽ منجهان پرد اوهانجي پار اچن ٿا،
صبح شام سي سلام اوهان تي پاڪ پڙهن ٿا،
مطلب سان ادب گڏائي به گهرن ٿا،
تنهن دم ڪرئين ڪم مڙهن جا تون موچارا،
شاهه مراد ڪر مون شاد قطب پير ڪرارا.
(۱۳)

اوهانجي در تي افسر اچن لڪ عريزن،
سٿي سوال سي في الحال ڪريو غور غريزن،
خاڪ دان جو مڪان رحم لاهي مريزن،
ڪنئين خاڪ پاني پاڪ پيڻ مٽ منجهانرا،
شاهه مراد ڪر مون شاد قطب پير ڪرارا.
(۱۴)

اوهانجو ڪم آهي ڪرم واسين مينهن ورايو.

هارين هيچ ريجها ريج پنيو پيچ پرايو،
 بنيون بيت ڪامان ڪيٽ چڱا چيٽ ڪرايو،
 مڙين مريدن ٿئي عيد سالبسال سڪارا،
 شاه مراد ڪر مون شاد قطب پير ڪرارا.
 (۱۵)

اوهانجي ڪوٽ مٿي گهوت جا رپورت ڪئي مون،
 دل جي داد جي فرياد من مراد چئي مون،
 سامدعا لڳ خدا ڪر سدا صحيح مون،
 مددگار ٿي ڏيکار مديني جا منارا،
 شاه مراد ڪر مون شاد قطب پير ڪرارا.
 (۱۶)

شهناشاه لڳ الله داتا دان گهران ٿو،
 خوش جهان جو گذران دين ايمان گهران ٿو،
 دائر دين جو امين مرڪ مان گهران ٿو،
 مرشد مهر ڪري هير مدد ٿيچ منهندارا،
 شاه مراد ڪر مون شاد قطب پير ڪرارا.
 (۱۷)

ابليس ڪر خبيس سڄي شور ستايو،
 وجهي شڪ ٿو احمٽ هيل هل مچايو،
 تڪي تاب سين عذاب حرامي کي هٽايو،
 پيچي قد ڪريوس رد اندر خلق خوارا،
 شاه مراد ڪر مون شاد قطب پير ڪرارا.
 (۱۸)

رحمت جا حضرت مٿم مينهن وسايو،
 وقت موت فنا فوت پنهنجو پان پسيو،
 تنهن ساعت ۾ راحت اندر روح رسايو،
 حرف حق جي بيٺڪ پڙهايو مون پچارا،
 شاه مراد ڪر مون شاد قطب پير ڪرارا.

(۱۹)

رهبر ٿي قبر سان حقير هلج تون،
 دفن وي پاء پير مٺيون مير جهلج تون،
 منڪر نڪير کي امير منهنجا پير پلج تون،
 ڪئين ڪيڙ ڪنان پيڙ بجائيج پلارا،
 شاه مراد ڪر مون شاد قطب پير ڪرارا.

(۲۰)

صابر جو سرور رکج شان شرم سين،
 ڪارڻ رب منجهان سڀ ڪريو ڪم ڪم سين،
 فرزند طالع وند بجايو م پيرم سين،
 پويون وقت سڄي سخت اچي ٿيڃ آڌارا،
 شاه مراد ڪر مون شاد قطب پير ڪرارا.

(۲۱)

دولھه پير دستگير نگهدار نهاريو،
 پنهنجي پت کي ڪا وٺ ڌاٽر پير ڏياريو،
 اسلام تي مدادم مسلمان بيهاريو،
 پڙهون شال وقت وصال ڪلمون تيز تنوارا،
 شاه مراد ڪر مون شاد قطب پير ڪرارا.

صابر پتڪمي جي جوڙيل انهي مداح پڙهن بعد، مفتي صاحب
 ۽ ويٺل حافظ قرآن شريف مان الرحمان جي سورت تلاوت ڪندا آهن.
 جنهن بعد شاه مراد عليه الرحمة شيرازي جي جوڙيل هيٺين دعا،
 پاڳارو، گلبهار علي شاه پڙهندو آهي ۽ اتي ويٺل سمورا حاضرين پڻ
 اها ورجائيندا رهندا آهن.

بسم الله الرحمن الرحيم

آمنت بالله تعاليٰ - ايمان آندم الله تي - الله هڪ ڌڻي - جو آهي
 ۽ هو هوندو هميشه - ڌڻي ساراهيو - ڌڻي واکاڻيو - ڌڻي سنديون واکاڻو
 آهين - سميع سٺهار - علیم ڄاڻهار - بصير پستهار - و ملائڪته -
 ملائڪ مجير سڄا ملائڪ سڳورا، و رسوله نبي مجير - سڄا نبي

سڳورا- و ڪٽبه- ڪتاب مڃيم سچا ڪتاب سڳورا- واليوم آخر
ولقدره و خير- من الله تعاليٰ- والبعث بعدالموت. ڌڻي مٿا سي
جياريندو- موٽي پڄاڻا گور ۾ ملائڪ پڄندا- هي مذهب اهل سنت و
الجماعت حق آهي- چار يار حق آهن- جيڪا وات نبي ڪريم جي- نبي
جي يارن جي- اها وات حق آهي- سامهي عدل جي حق آهي- ليڪ لاهڻ
حق آهي- صراط وات حق آهي- ڌڻي سنڌو پسڻ حق آهي- مون هي
مذهب مڃيو، آئون بيزار ڪفرا- بدعت ڪوجهي آهي- بڻجي آهي- توبه
يا رب جل جلاله- مرهين مونڪي- مرهين نبي ڪريم جي امت کي-
اشهد ان لا اله الا الله وحده لا شريك له و اشهد ان محمد عبده و رسوله.
(اهو ڪلمو ٽي دفعا پڙهيو ويندو آهي).

هاڻي چوان سچ سين هي سچي شهادت- ته مولا مون کي
مسلمان ڪري ڪي دنئي ڪنان- رسائيم حضرت رسول سين- جو
مٺو مصطفا. آهيان مسلمان اڳئين سچو دين سنڌوم- سنڌو ۽ مومن جي
هي ڪلمو پاڪ پڙهيو.

لاله اله الله محمد رسول الله

(اهو ڪلمو پڻ ٽي دفعا ورجايو ويندو آهي)

انهي دعا پڙهڻ بعد مڃين سيد عالي وارا پڳدار پنهنجن گهرن
ڏانهن روانا ٿيندا آهن. جنهن بعد پاڳارو اسماعيل شاه ولد حسن علي
ولد اسماعيل شاه شيرازي پنهنجي خانقاه ۾ پيدل ايندو آهي. جتي
وري سندس معتقد، گهوڙا، مفتي ۽ حافظ گڏ ٿيندا آهن. اتي وري به اها
الرحمان جي سورة تلاوت ڪئي ويندي آهي. پاڳارو دعا گهرندو آهي.
حاضرين مجلس کي عيد جي دعوت ڪارائي ويندي آهي. سندس پالڪي
اتي خانقاه^(۱) ۾ محفوظ ڪري رکي ويندي آهي ۽ پاڳارو گهر روانو
ٿيندو آهي. اهو ظاهر نماز جو وقت هوندو آهي.

(۱) انهي خانقاه سان گڏ پاڳاري جي حويلي آهي. انهي حويلي اندر شاه مراد شيرازي جو
حجرو آهي. جتي نماز به ادا ڪري سگهجي ٿي. اتي شاه مراد شيرازي جو پنهنجي هٿ
اگر لکيل قرآن شريف به صحيح سالر حالت ۾ بحفاظت رکيل آهي. شيرازي ساداتن جو
شجرو به رکيل آهي.

پاڳارو گلبهار علي شاهه شيرازي ٻين بجي تائين مسجد صف ۾ ويٺل هوندو آهي. ظهر نماز به اتي ئي ادا ڪندو آهي. مٿيون پاڳارو سائين اسماعيل شاهه شيرازي کيس عيد جي ماني مانجهاندي طور موڪليندو آهي. جيڪا سائين مريدن ۽ گهوڙن سميت تناول ڪندو آهي.

انهي بعد گلبهار علي شاهه پالڪي ۾ سوار ٿي واپس مريد سيد گلن شاهه شيرازي واري مسجد وٽ پهچندو آهي. جتي سائينجن پراڻي رسم کي برقرار رکندي مخصوص جاءِ تي اچي ويهندا آهن. انهي جاءِ وٽ، آسپاس ويٺل معتقدن کي گهوڙن ۽ سويون کڻي ايندا آهن. جيڪي ساڻس گڏ ۽ حاضرين مجلس گهوڙن سميت نماز طور تقسيم ڪري کائيندا آهن، اتي دعا گهري ويندي آهي.^(۱) ان بعد اهو پاڳارو پنهنجي اصل حويليءَ تي ٽين بجي ڌاري پهچندو آهي. جتي پنهنجي گهوڙن، معتقدن ۽ پاڙي جي ماڻهن کي عيد جي دعوت ڪرائي ويندي آهي. اتي گهوڙن کي وڏن جي پر پاڙيندي، سوپاري جي تڙ، ڏاڳو ۽ دعا عنايت ڪئي ويندي آهي.

(نوٽ: انهي جامع مسجد جي تعمير متعلق هيٺيون قطعو مسجد جي اندر تعمير ٿيل آهي.)

تاريخ ماده

نديده چشمر فلڪ مسجدي بدين حويءَ،
 لامديدند بلايڪ اي دن بن فـضـن،
 بجسم از مردو عقل سال تعميرش،
 بريد کرد اشارتِ ک بيت معين فيض.
 ۱۰۵۴ هجري (مسجد جي تعمير جي شروعات ٿي)

تڪميل

تعمير ڪرده شهنشاه شاهجهان،

(۱) جيڪڏهن عيد جمعي جي ڏينهن ٿيندي آهي ته اهو پاڳارو مسجد صف مان اتي ئي جي جامع مسجد (جا مغل شهنشاه شاهجهان ۱۰۵۷ کان ۱۰۶۸ هجري ۾ جوڙائي راس ڪئي) ۾ جمعي نماز ادا ڪري، گلن شاهه جي مسجد وٽ پهچي گهر پهچندو آهي.

چون صاحب قران شاهجهان،
يافت ترتيب مسجدا اعليٰ،
نعر گفت پسال اتما مشن،
کشت زيباچو مسجد اقصا.

(۱۰۵۷ هجري (انجنير عبدالغفور)

انهي مسجد جو گهڙيل پٿر سان فرشبندي، ۷ ديوارن ۽
محرابن تي رنگين ڪاشي جي سرن سان جڙاءُ ۱۰۶۸ هجري ۾ مڪمل
ٿي. اهو سمورو ڪم انهي وقت جي مالياتي وزير اعليٰ سيد امير جلال
رضوي جي زير ساڻي ۽ نگراني ۾ مسجد جي تعميراتي ڪم جي
تڪميل ٿي.

سال تعمير برخرد

فرمن مطبوع و دلڪشا پرڏا

۱۰۶۸ هجري.

قاضي صاحب جي پالڪي

ٽين پالڪي اصل زماني کان شهر جي قاضي القضاات (چيف
جسٽس) قاضي شيخ محمد جعفري اڄ واري (جا همايون بادشاه
۹۳۶ هجري ۾ عطا ڪئي) جي آهي. انهي وقت کان وٺي سندس پونير
انهي پالڪي ۾ چڙهندا اچن ٿا.

انهي پالڪي اندر هيٺين تحرير آهي:

ڪين پالڪي از شاه همايون نهادشد. بفاظي بڪمال خرمي
گفت بجاشد بحر و عطا مبارڪ گفت عباد.
باهرين پاسي هي تحرير آهي:

امداد شد شاه همايون چون پالڪي بشر،

بقرط مبارڪ زهر طرف تاريخ وي بجست خرداز


سروش دوش دل گفت گوايزيد هويدا شده شرف.

(۹۳۶ هجري)

هن وقت قاضي محمد اچوي* جي پشت مان ۱۹ نمبر
جائنتشين قاضي غلام علي ثاني (ولادت ۱۹۵۷ع) انهي پالڪي ۾
چڙهندو آهي.

* سندس پونيرن جو حسب نسب ۽ شجرو هن ريت آهي:
 قاضي شيخ محمد اچي (اڄ جو ويٺل) قضايتي ۹۳۶ هجري ۾
 ويٺو ۽ ۹۶۳ هجري ۾ نٽي ۾ وفات ڪيائين.

(نمبر پهريون)




قاضي نور محمد (نمبر پنجون)
 پيءُ کانپوءِ شاهجهان جي آخري
 دور کان اورنگزيب جي اوائل
 دور تائين قضا جو صاحب رهيو
 (لاولد فوت)


(نمبر چوٿون)
 قاضي علي محمد اول جهانگير
 کان وٺي شاهجهان جي اوائل
 عهد تائين قضا جو صاحب هو.

شيخ فريد ثاني
 هي قضا جو صاحب نه هو.


شيخ علي اڪرم
 هي قضا جو صاحب نه هو

(نمبر ڇهون)
 قاضي محمد حسين اول
 جهانگير جي دور ۾ قضا جو
 صاحب ٿيو. ۱۱۰۷ هجري ۾
 وفات ڪيائين.





قاضي محمد يحيٰ ثالث (چوڏهون نمبر)
قاضي ۱۲۵۰ هجري وفات ۱۲۵۸ هجري.



* هن بعد انگريزن جي حڪومت دوران عدالتي سرشتي جو طريقو تبديل ڪيو ويو. قاضين واري قضا ۽ شرعي عدالتن جي جاء موجوده عدلياتي سرشتي والاري. اها قضا برائيويت طور هلندڙ ادارو رهجي ويئي. ڪورٽون ۽ جج عمل ۾ اچي ويا.

عبدالقار	سونيا قاضي	صنوبر قاضي	شاهه محمد قاضي
۱۱ اپريل	۱۲ جون ۱۹۸۲ع	۲۵ آڪٽوبر	۲ جون ۱۹۹۱ع
۱۹۸۲ع ۾	۾ ڄائي، سنڌ	۱۹۸۵ع ۾	ڄائو، زير تعليم آهي
ڄائو، ڊي سي	يونيورسٽي ۾	۾ ڄائي زير	
نٿي جي آفيس ۾	۾ MBA ڪري	تعليم آهي	
۾ نوڪري ۾	رهي آهي		
آهي.			

نوٽ: انهي قاضي خاندان مان پنڌرهين نمبر قاضي علي محمد کان پوءِ ڪو به قضا جو صاحب نه ٿي سگهيو آهي. باقي پالڪي واري پر پاڙيندا اچن ٿا. جنهن موجب هن وقت اوڻيهون نمبر قاضي غلام علي پالڪي ۾ چڙهندو آهي.

قاضي صاحب، انهي همايون بادشاهه طرفان عطا ڪيل پالڪي ۾ چڙهي عيد گاهه طرف روانو ٿيندو آهي. اها پالڪي قاضي محلي ۾ ويٺل حمال جيڪي لسبيلي جا لاسي شيدي آهن، اهي ڪنڊا آهن. قاضي محلي مان نڪري اها پالڪي ڇاپائي، چانڊيون ۽ وزن ڪش محلي وٽان ٿيندي، گلڻ شاهه شيرازي جي مسجد وٽان گذرندي سڌو عيد گاهه وٽ پهچندي آهي. گهوڙا ”يا اهل مومنان، دين محمد دين محمد“ وارو نعرو هڻندا هلندا آهن. عيد گاهه وٽ اهو قاضي صاحب، عيد نماز جي امامت ڪندڙ پروفيسر ڊاڪٽر حافظ عبدالباري صديقي کي نماز پڙهڻ لاءِ پالڪي ۾ رکيل مصلو ڏيندو آهي. جنهن تي بيهي پيش امام عيد نماز پڙهائيندو آهي. نماز کان واپسي بعد قاضي اچي شڪر الاهي (مير علي شير قانع جو خاندان آهي ڪاظمي سيد آهن، پر اوڙڪن شڪر الاهي سيد سڏجن ٿا) محلي ۾ قاضي سيد شڪر الله شاهه ڪاظمي جي مخصوص ڪيل ٿلهي* تي ويهندو آهي. ظهر نماز به اتي ادا ڪندو

* ڇاڪاڻ ته سيد شڪرالله شاهه سنڌ جو قاضي القضاات هو. وڏين سبب، اهو عهدو سندس سفارش تي ئي قاضي شيخ محمد اچوي کي اڄ مان گهرائي ڏنو ويو. قاضي سيد نڪر الله شاهه کي پنهنجو محسن ڪري سمجهندا آهن ۽ انهي وقت کان اها مقرر ٿيل حاضري رسم طور ادا ڪندا آهن.

آهي. شڪر الله شاھ جا پونيئر، قاضي صاحب کي مانجهاندو به ڪرائيندو آهي. قاضي صاحب عصر جي نماز کان اڳ ۾ پالڪي ۾ چڙهي اچي چانڊني چوڪ وٽ پهچندو آهي.
نواب وارو سلسلو:

جڏهن کان ننگر ٺٽي ۽ سنڌ تي ”دهلي جا نواب“ نوابن واري حڪمراني جو دور شروع ٿيو، تڏهن کان دهلي ۽ ٺٽي ۾ عيد ڏهاڙي نواب* چڙهن جو سلسلو شروع ٿيو. دهلي مان اها رسم ختر ٿي ويئي آهي، پر ٺٽي ۾ اڄ ڏينهن تائين جيئن جو ٿيڻ قائر ۽ دائر آهي. انهي ۾ سڀ کان پهريائين اڳيان هڪ سونهون يا سرورن گهوڙي تي چڙهيل هوندو آهي. انهي بعد جهنڊا، مولودين جون ٽوليون، بينڊ باجا، ناچ ٽاپ، دهل شرنايون، بندوقن ۽ گهڙيالن جا ٺڪاءُ گڏ هوندا آهن. محسوس ائين ٿيندو آهي ته ڪا شاهي سواري لنگهي رهي آهي. نواب گهوڙي تي چڙهيل هوندو آهي. کيس پٽڪو ٻڌل هوندو آهي، جنهن تي سون جو تاج ٻڌل هوندو آهي. کيس زري ۽ زر بفت سان ڀريل ڪيمخواب جو وڏو ڪوٽ پهريل هوندو آهي. هٿ ۾ تازن گلن جو گلدستو، زري جي رومال سان ڀريل هوندو اٿس. کيس چانڊي جي ڀرت سان ڪلابت ڀريل جتي پيل هوندي آهي. ڪمريٽي ۾ تلوار ٻڌل هوندي اٿس. سندس گهوڙي پويان هڪ سئو کن جي تعداد ۾ سندس عزيز قريب ۽ دوست اٿن ۽ گهوڙن تي سوار هوندا آهن. جي پڻ ساڻس گڏ هلندا آهن.

نواب صاحب صبح جو مٿئين قسم جي تياري سميت شهر جي شاهي بازار مان لنگهي، رسالي وٽان مٽيندي، گلن شاهه جي مسجد وٽان

اهي خاندان، جن جا وڏا ٺٽي جا گورنر يعني نواب ٿي رهيا، انهن جي پونيئر مان ڪو به نواب چڙهي سگهي ٿو، مثلاً: رضوي سيد، ميرڪي سيد، امير خاني سيد، عباداتي، شاکراڻي وغيره نوابن واري دور جي خاتمي بعد انگريزي دور ۾ به انهن خاندانن جا پونيئر نواب چڙهندا رهيا. جڏهن هڪ خاندان جو پونيئر اها لاڳت به خرچ برداشت ڪري نه سگهندو آهي، ٻئي خاندان جو مالياتي طور سيرو فرد نواب چڙهندو آهي، انهي طرح اهو سلسل هلندو رهي ٿو، ڇاڪاڻ ته نواب چڙهن واري سسٽم تي ڪافي اخراجات ايندا آهن.

ٿيندو عيد گاهه پهچندو آهي. نماز بعد، گلن شاهه جي مسجد وٽ لڳل تنبو ۾ اچي ويهندو آهي. ظهر جي نماز ادا ڪرڻ بعد مانجهاندو به اتي ئي ڪندو آهي. اتي ساڻس شهر جا ڪافي سارا ماڻهو عيد مبارڪباد به ڪرڻ ايندا آهن.

تنبوءَ ۾ ويٺل نواب، عصر جي نماز ادا ڪرڻ بعد، چئين بچي تيار ٿي سموري جلوس ۽ شغل سميت شهر جي چانڊني چوڪ طرف هلڻ شروع ڪندو آهي. ٺٽي جي مشهدي سيدن جي پاڙي ۽ موجود نيشنل هاءِ وي وٽان، بس اسٽاف کان ٿيندو ٺٽي جي شاهي بازار ۾ داخل ٿيندو آهي. عام طور وڏا، ننڍا، جوان ۽ ٻار به انهي تياري ۾ هوندا آهن ته هلو ته نواب ڏسڻ هلون. انهي عيد جي ڏينهن شام جو ٺٽي شهر جا سمورا ماڻهو، انهي شاهي بازار ۾ اچي گڏ ٿيندا آهن. وڏو هجوم، رش ۽ پيڙ هوندي آهي. نواب صاحب پنهنجي آب و تاب سان سموري جلوس سميت مولودن، بندوقن جي ٺڪائڻ جي گونج ۾ ۽ بيند باجن جي سان ۽ شور سميت، دهل ۽ شرنائين جي سرلاپن سان، آهستي آهستي هلندو ٺٽي جي چانڊني چوڪ وٽ اچي پهچندو آهي. سندس پويان اهوائن ۽ گهوڙن تي سوارن جو جلوس به هوندو آهي. شاهي بازار ۾ تمام گهڻا ماڻهو نواب صاحب کي گلن جا هار پارائيندا آهن. ماڻهو هڪٻئي سان ٺٽي جي جوان عمر شاعر مرحوم امام بخش وفا قريشي جي شعر موجب ”عيد ڏينهن عيد ملهائيندو ته هرڪو يار سان“ عيد مبارڪباد ڪندا رهندا آهن. هڪٻئي کي پاڪر پائيندي صلوات پڻ پڙهندا آهن. انهي جمر غفير مهل وڏي خوشي، نزاکتي موقعي ۽ مهل جو سماع هوندو آهي. واقعي ائين محسوس ٿيندو آهي ته عيد نويد آهي ۽ مبارڪ آهي، دل جي خوشين ۽ سرهاڻين جي. نواب جي حڪمراني وقت ظاهر آهي ته انهي نوابي جلوسن جو اڃا به وڏو تجمل، سورهن سينگار ۽ جلوه افروزي هوندا.

سج لهڻ کان ٿورو اڳ ۾ قاضي صاحب جي پالڪي ۽ نواب صاحب جو جلوس، ٻئي اچي چانڊني چوڪ وٽ گڏ ٿيندا آهن. اتي جهوني جڳ جا پٽ فقير اچي عيد مبارڪ واريون ڪوتون چوندا آهن.

”يا اهل مومنان، دين دين محمد“ جو زوردار بلند آواز ۾ ورد به ٿيندو رهندو آهي.

جڏهن نواب ۽ قاضي هڪٻئي جي آمهون سامهون پهچندا آهن، ته ٺٽي جي مخصوص خاندان آخوند محمد عمر عشاق ولد آخوند براديو، جي خاندان جي فرد، وڏڙن جي پريازيندي، بلند آواز دعا گهرندو آهي. جنهن بعد نواب صاحب پنهنجي گهر روانو ٿيندو آهي ۽ ماڻهو پنهنجن گهرن ڏانهن روانا ٿيندا آهن. انهي طرح عيد جو پرمسرت ۽ سرهاڻ پيريل ڏينهن پنهنجي خاتمي تي پهچندو آهي.

نوٽ: قاضي صاحب به پالڪي سميت پهريائين ماڻڪاڻي محلي ۾ مخدوم ابو القاسم نقشبندي وفات ۱۱۲۸ هجري مدفن مڪلي (پوري هندوستان ۾ سلسلہ نقشبنديه جو باني) جي حجري ۾ اچي ويهندو آهي (ڇاڪاڻ ته قاضي علي محمد اول، مخدوم ابوالقاسم نقشبندي جو مريد ٿيو هو). اتي آس پاس جا ۽ محلي جا ماڻهو اچي جمع ٿيندا آهن. نقشبندين جو موجوده خليفو ميان گل محمد ماڻڪاڻي ۽ ٻيا ماڻڪاڻي مريد به اتي ايندا آهن. جتي مٺائي ورهائي ويندي آهي. اتي حجري شريف ۾ دعا پڻ گهري ويندي آهي. خليفو صاحب جن کي ڦيڻو پڻ پياريندو آهي. پوءِ قاضي صاحب پالڪي سميت گهر پهچندو آهي.

ٺٽي جي قادرالڪلام ۽ سنڌ جي استاد شاعر سيد غلام مرتضيٰ شاهه ”مرتضائي*“ (۱۲۵۹ کان ۱۳۲۲ هجري مطابق ۱۸۴۴ع کان ۱۹۰۵ع)، انهي عيد جي خوشي ۽ شان شوڪت سان ملهائجڻ واري طريقي تي هيٺيون غزل جوڙيو. ڇاڪاڻ ته مرتضائي جي خاندان مان به ڪافي سارا فرد نواب چڙهيا ۽ سندس وقت ۾ همت علي شاهه رضوي ڪافي سارا سال نواب چڙهندو رهيو ۽ مرتضائي خود به گهوڙي تي سوار انهي نوابي جلوس ۾ شريڪ ٿيندو هو. سنڌالاجي طرفان مرتضائي جو ۲۰۰۲ع ۾ ڇپايل ديوان مرتضائي ۾ اهو غزل هيٺين ريت آهي.

* سنڌي، ادبي بورڊ جو ۱۹۹۸ع واري شمار ۾ منهنجو لکيل مضمون ”مرتضائي ٺٽوي جون ادبي خدمتون“ مرتضائي مطلق مڪمل ڄاڻ فراهم ڪيل آهي.

(۱)

رسي عيد شوال يارن مبارڪ،
سپين اهل اسلام وارن مبارڪ.

(۲)

سچن سيدن توڻي پيرن قريشن،
عبادن وڏن علم وارن مبارڪ.

(۳)

ڪلام خدا جا وڏا جيڪي حافظ،
تنهي صالحن هشيوارن مبارڪ.

(۴)

نوابن اميرن وزيرن رٿيسن،
وڏن ملڪ جي تاجدارن مبارڪ.

(۵)

اسان جي انهي سنڌ جا واه حاڪم،
تنهن ميرن وڏي مان وارن مبارڪ.

(۶)

بلوچن بروهين پٺاڻن ڪلهوڙن،
سمن سومرن ۽ مڇارن مبارڪ.

(۷)

پنهور برفتن، جاڪرن جوڪين کي،
ٿهيمن جتن جا نثارن مبارڪ.

(۸)

ڪي سهتن ڪي هالن ۽ ابڙن ۽ ڏيٿن،
فقيرن ضعيفن متارن مبارڪ.

(۹)

ڪنڀارن پرتين حجامن ۽ موچين،
گهراڻن ۽ واڍن لوهارن مبارڪ.

(۱۰)

ڪٽي توڻي ڪهنڀاتي عطار ساڻي،
بقارين شيدين بنارن مبارڪ.

(۱۱)

خراسان ايران ۽ روم ترڪن،
عرب هند جي حڪمدارن مبارڪ.

(۱۲)

بخارائي ۽ بربري خيبري کي،
قلاتي ۽ مڪران وارن مبارڪ.

(۱۳)

مسلمان شيعه ۽ سني مذهبن،
ٻڌائي نصيرن هزارن مبارڪ.

(۱۴)

ڪريو يار ڪپڙا هلو عيدگاه ڏي،
نمازين خطين سونهارن مبارڪ.

(۱۵)

بتقريب اين عيد هيچم خوردن،
مٿي صابرن روزه دارن مبارڪ.

(۱۶)

مٿي مولوين مدرسه توڻي منشين،
ايديترن پريس مين پاران مبارڪ.

(۱۷)

مئنيجر جي مجمع جاتن کي نويدون،
۽ طلباء ۽ نوڪر پگهارن مبارڪ.

(۱۸)

ميان حسن علي * تنهن افندي مجيدي،
کي هوڻي ساڻ پڙن پيارن مبارڪ.

(۱۹)

معاون جي اخبار ۽ مشتري کي،
۽ ايجنٽ سڀ اهلڪارن مبارڪ.

* هي سنڌ مدرسي جو باني مرتفائي جو دوست هو. مدرسي جي قيام متعلق مرتفائي به ساڻس حال سازو مددگار هو.

(۲۰)

ملن مسجدن واعظن مستمع تي،
پياڪن مٿي و مٿي ڪسارن مبارڪ.

(۲۱)

پوليس انسپيڪٽر جمعدار منشين،
تپه دار مختيارڪارن مبارڪ.

(۲۲)

مڙين مومئن کي مبارڪ مبارڪ،
رعايا وڏن شهريارن مبارڪ.

(۲۳)

بهاري کان ٿيو باغ گل اي بلبل،
تون چئو توت صوفن انارن مبارڪ.

(۲۴)

ڏيان عاشقن کي نويدون وصالِي،
معشوقن سنن ماهه پاران مبارڪ.

(۲۵)

تون فطرو ڪڍي مرتضائي وري چئو،
مٿي شاعرن نامدارن مبارڪ.

انهي غزل مان معلوم ٿيندو ته نئي ۾ عيد ملهائڻ جو
شان شوڪت وارو نظارو تمام پراڻو آهي. انهي کي تاريخي حيثيت
حاصل آهي. سنڌ جي ثقافت جو اهڃاڻ ۽ ڪلچر جو من موهيندڙ
عڪس آهي.

نوٽ:

نئي جي نوابن پاران جاري ڪيل هيءُ رسر ۽ جلوس وغيره اڄ
زوال پذير آهن. ان جي باوجود به ان رسر جي علامتي اهميت اڃا آهي.
ماضيءَ ۾ نئي جي نوابن پاران پنهنجي شان ۽ شوڪت جو هڪ ڏيکاءُ
هو، جنهن ۾ سنڌ جي اصولڪن ماڻهن جو ڪو به عمل دخل نه هو.
جڏهن ته سمورا نواب ٻاهران آيل هئا يا گهرايل هئا، ارغونن، ترخانن

۽ مغلن پنهنجي دربار ۾ سمورا امير امراءِ ٻاهريان گهرايا هئا. جهڙي طرح انهن جي دربار سان سنڌ جي اصلي رهواسين جو تعلق نه هجڻ جهڙو هو، تهڙي طرح عيدن برادن تي نڪرندڙ جلوسن ۾ به سنڌ جو عام ماڻهو ڪا خاص دلچسپي نه رکندو هو. نٿي ۾ اڄ تائين جاري هيءَ رسم - رسم براءِ رسم آهي ۽ ماضي جو هڪ يادگار آهي.

(ايڊيٽر)